




**Mbongi ya Kimpeve mu Tumbula Kingunza mu Nza ya M'vimba  
Temple Spirituel de la Voie Ngunza Universelle**

# **Invocation Ngunza de Mfumu Mpu**

**A l'occasion du culte de Mfumu Matsoua**

**13 février 2013**



**Mfumu Mpu Nkoyi Lukanda Ngoko Antoine**



## Lokela kia Mbuta Matsoua

Oh ! Mâ kongo Nzambi a Mpungu Tukanu wa Kalunga mu Muanda Kongo Mfumu Mpandu nkokolo mu Mbanza Kongo mu Mbemba Kongo Mbumba luwa mpina nza. Nzambi ya miawila ya Mbanza Kongo ya bena Kongo ya makanda ma wonsono. Ta Mampungu, bundu dia Kongo di wa vayikisa mu Ngipiti Ekipata kua Mbemba zulu.

Tâ Mampungu, wa songa nzila kue mama Nkama Mbangala nkua mabeni vua yi ta luakila gâ Mbanza Kongo ya mpa ya nsilulu ya nsinda ya kikuabi gâ m'kumba ngudi gâ taku dia lubamba dia makanda kumi e zole, ni gana wa menesa m'ti wa kinkuezi yala nkuwu.

Tuka muna Nkulu Mbimbi ya mazulu Nsinda Mpandu kâ Kongo, ku zulu mhangi gâ mtoto mhangi, kia bitatu kia Mpika, wa kulumuna ntemo ya nge muningu wa nge diaka wa kanga kinkuezi diaka na bundu dia Kongo, muningu wa nge ni Kingunza ki wa tumbila Mbanza Kongo ya yonsono yi wa zuka ku nsia lukongolo lukanda lua mpeve lua matona nsambodia, yi wa vova muisi Kongo muisi mpandu, muisi mpindu, kondolo mpeve bukongo ka lendiko yala mu Mbanza Kongo, Kongo dia solo Kongo dia tumbu Kongo dia bena Kongo, Kongo dia lulendo, Kongo dia bimangu.

Oh ! Ta Mampungu Tukanu Kalunga. Ngunda nkembo ye mayangi kua Ngeye mu laki kia lolo kiena mu kidimbu kia Mbuta Matsoua André Grenard, Matricule 22, Mama wa ndombi, 13 janvier yi, ba muzimbakase gâ Mayama, laki kia tsaba.

Yandi wu wa vutukisa mu nsinda Mpandu yandi ni kidimbu kia ngudi ki wa fidisa mu Mbanza Kongo mu bangula kimpa kia Kimayala.

Kansi laki kia lolo kiena kia m'longo kua beto diena kunzi dia ngudi. Mena matatu, kunzi dia yaya Mvita Kimpa kaba ntsue kaba nsinga, kunzi dia Mfumu Kimbangu ye kunzi dia Mfumu Matsoua. Makuku matatu ma lamba ye masikimisa Kongo, kiena ni kisama kia kimpeve, la Pyramide Sacrée.

Ntangu yi finamane kua beto Tata mu lubambu, ka lubandi lubambu lua nkatu ko, ka lu bandi lubambu lua maniongo ko, lua ba lubambu mu bakula kimpa mu bakula diambu dia nkinzi dina di bazimbakasala Mfumu Matsoua, ka nsia madiambu ma nkizi ma ka sa longa ka pele ko ma wa ku musonga mu tuadisa kindombi kiakionsono.

Ni diawu wu tu tuadisa wu tu vua wu tu vunga na bisimbi bia mazulu bia m'toto bia mbawu na bia m'langu, tuka kue babonsono, ba ta Nzungu, ba ta Tchiakaka, ba ta Koussakana kua Mbemba, ba ta Laurent Nkounkou, bisi Nzaza, bisi Lembe, ye bisimbi bia nkama kulu ba telamana mu musamu Bitsoua bia Kongo, ba ba zenga, ba ba yadika na ba ba muangasa mu Mbanza Kongo, ba yenda mu ntandu, ba yenda mu mavâta ma kinzenza, ba ba kotesa mu kimpasi te laki kia lolo.

Mpisa Kongo kaya telamane ko, mpisa Kongo kaya tungamane ko. Beto bala ba Matsoua butu telamane, butu fukamane ni ngangu zina zi fuanakane tueka tomba mu diambu dia nvumbukulu ye nkulukulu bena Kongo, Mbanza Kongo ya yonsono ya kidi mu kimpasi, mu kinanga, mu kinkole.

Tata tuku tondele tuku sikidi bisimbi bia mazulu ma Se ye ngundi ye baku ba nkama kulu, Tata lokela ki kia ba na yangi yangi ni kuna matondo ma vutulu kuele mvu ku vutukudi mvu ye ntangu ka yi mani.

Eh nkasukulu ! Eh tsia !



**\*Musamu wa zola Mâ Mpûngu\***

**Weno nkundi, Mfumu Mpu, Nkoyi Lukanda, Ngoko Antoine**

Mfumu Kikulu ya Mbongi ya Kimpeve mu Tumbula Kingunza mu Nza ya M'vimba